

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀನಿವಾಸರಾಮಾನುಜಮಹಾದೇಶಿಕೈಃ ( ಮೈಸೂರ ಆಂಡವನ್ ) ಅನುಗೃಹೀತಂ  
॥ ಶ್ರೀಮನ್ನಿಗಮಾಂತಮಹಾದೇಶಿಕವೈಭವಶತಕಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀಮನ್ನಿಗಮಾಂತಮಹಾದೇಶಿಕವೈಭವಶತಕಂ ||

ಯತ್ಕೃಪಾಲೇಶಮಾತ್ರೇಣ ಸದೋಲ್ಲಸತಿ ಸನ್ಮತಿಃ |  
ವೇದಾಂತದೇಶಿಕಮಣಿಃ ಸನ್ನಿಧತ್ತಾಂ ಸದಾ ಹೃದಿ ||

ಯದಾಕೃತ್ಯಾ ಘಂಟಾ ವೃಷಗಿರಿಪಸಂಕಲ್ಪವಿಹಿತಾ  
ಕುಲೇ ವೈಶ್ವಾಮಿತ್ರೇ ಸದಯಮುದಯಂ ಪ್ರಾಪ ಭುವನೇ |  
ಸದಾರಾಮಂ ವಿಶ್ವಪ್ರಿಯಮತಿವಿರಕ್ತಂ ತಮನಘಂ  
ಗುರುಂ ವೇದಾಂತಾರ್ಯಂ ಸುಚರಿತಮುಪಾಸೇನವರತಂ || 1 ||

ನಭಸ್ಯಶ್ರೋಣಾಯಾಂ ವಿಬುಧಜನಭಾಗ್ಯಾತ್ ಸಮುದಿತಃ  
ಸುತೋನಂತಾರ್ಯಸ್ಯ ಪ್ರಥಿತಗುಣಭೂಮಾ ಕವಿವರಃ |  
ನುತಃ ಕಾಂಚ್ಯಾಂ ಸರ್ವೈರಪಿ ಚ ವರದೇನಾಹಿತಮತಿಃ  
ಗುರುಂ ವೇದಾಂತಾರ್ಯಂ ತಮಹಮನಿಶಂ ಯಾಮಿ ಶರಣಂ || 2 ||

ಯಸ್ಯಾನಂತಾರ್ಯಸೂರಿಃ ವ್ಯತನುತ ವಿಹಿತಂ ಜಾತಕರ್ಮಾದಿ ತಾತಃ  
ತೋತಾರಂಬಾಹೃದಬ್ಜಂ ವಿಕಸಿತಮಭವತ್ ಯಸ್ಯ ಲೀಲಾವಿಲಾಸೈಃ |  
ಬಂಧುಂ ವಿಶ್ವಸ್ಯ ಸಂತಂ ಸಕಲನಿಗಮವಾಗ್ಬಂಧುಮಾನಂದಸಿಂಧುಂ  
ವಂದೇ ವೇದಾಂತಸೂರಿಂ ಭವಜಲಧಿತರಿಂ ಶ್ರೀಯಸಾಮಾಕರಂ ತಂ || 3 ||

ಸಂಸಾರಾರ್ಣವಮಗ್ನಮಾದೃಶಜನೋತ್ತಾರಾಯ ಯೋವಾತರತ್  
ಅಂಘ್ರಿಭ್ಯಾಮವನೌ ಚಚಾರ ವಿಬುಧೋತ್ತಂಸೋಂಹಸಾಂ ಧ್ವಂಸಕಃ |  
ಶ್ರೀರಾಮಾನುಜಸಂಪ್ರದಾಯಮನಘಂ ಸಂಸ್ಥಾಪ್ಯ ಸರ್ವಾರ್ಥದಂ  
ಶ್ರೀಮದ್ವೈಷ್ಣವಸಂತತಿಂ ಸುವಿಶದಂ ಯೋವರ್ಧಯತ್ತಂ ಭಜೇ || 4 ||

ಚೂಡಾಕರ್ಮ ಚಕಾರ ಯಸ್ಯ ಜನಕೋ ವರ್ಷೇ ತೃತೀಯೇ ಶುಭೇ  
 ವಿದ್ಯಾರಂಭನಿದಾನಮಕ್ಷರಚಯಂ ಸಾಮೋದಮನ್ವಗ್ರಹೀತ್ |  
 ಬಾಲಂ ವಾರಿಜನೇತ್ರಪೌತ್ರಮಮಲಂ ಶ್ರದ್ಧಾನಿಧಿಂ ತಂ ಗುರುಂ  
 ಪ್ರತ್ಯುತ್ಪನ್ನಮತಿಂ ನಮಾಮಿ ಮಹಿತಂ ವೇದಾಂಚಲಾರ್ಯಂ ಸದಾ || 5 ||

ಆತ್ರೇಯೇಣ ಚ ಮಾತುಲೇನ ಸಹಿತೋ ರಾಮಾನುಜಾಯೇಣ ಯಃ  
 ವಾತ್ಸ್ಯಶ್ರೀವರದಾರ್ಯಸನ್ನಿಧಿಮಗಾತ್ ಬಾಲ್ಯೇ ಕದಾಚಿತ್ ಸುಧೀಃ |  
 ಪ್ರಾಚಾರ್ಯಸ್ಯ ಕೃಪಾಕಟಾಕ್ಷಮಹಿತಂ ತ್ರೈವಿದ್ಯಮಾನ್ಯೋ ಭವೇ -  
 ತ್ಯಾಶೀರ್ವಾದಮವಾಪ್ಯ ಮಂಗಲನಿಧಿಃ ರೇಜೇ ತಮೇವಾಶ್ರಯೇ || 6 ||

ತಾತೋಽನಂತಗುಣೋಜ್ವಲೋ ಬುಧವರೋಽನಂತಾರ್ಯಸೂರಿರ್ಮುದಾ  
 ಪ್ರಾಪ್ತೇ ಚಾಷ್ಟಮವತ್ಸರೇ ಗುಣನಿಧೇರ್ಯಸ್ಯಾಕೃತೋಪಾಯನಂ |  
 ಪ್ರಾಜ್ಞೋ ಬ್ರಹ್ಮವಿದುತ್ತಮಸ್ಸಮಭವತ್ ಯೋ ಬ್ರಹ್ಮಚರ್ಯೋಽಜ್ವಲಃ  
 ಆಮ್ನಾಯಾಂತಗುರುಂ ತಮನ್ವಹಮಹಂ ಶ್ರೇಯೋಽಂಬುವಾಹಂ ಭಜೇ || 7 ||

ಆಮ್ನಾಯಾನಖಿಲಾನ್ ಸ್ವಮಾತುಲಕೃಪಾಭೂಮ್ನಾಗ್ರಹೀತ್ ಯಃ ತದಾ  
 ಸರ್ವೋಪಾದೃತವೇದಪಾಠಪುನರುಚ್ಚಾರಾನಪೇಕ್ಷೋ ಬಭೌ |  
 ತತ್ತಾದೃಜ್ಮತಿಮಾನ್ ಸ್ವಧರ್ಮನಿರತಃ ಸ್ವಾಂಗಾನ್ ಸಮಗ್ರಾನ್ ದಧೌ  
 ತಂ ವಿದ್ಯಾನಿಧಿಮಾಗಮಾಂಚಲಗುರುಂ ವಿದ್ಯಾಧಿಗತ್ಯೈ ಶ್ರಯೇ || 8 ||

ಕನ್ಯಾಂ ಮಾನ್ಯಕುಲೋದ್ಭವಾಂ ಅನುಪಮಾಂ ರೂಪಾದಿಸಲ್ಲಕ್ಷಣೈಃ  
 ಯುಕ್ತಾಂ ಶ್ರದ್ಧಧತೀಂ ಕ್ರಿಯಾಸು ವಿಮಲಾಸ್ವಾಜಾನಶುದ್ಧಾಂ ಶುಭಾಂ |  
 ಸ್ತುತ್ಯಾಂ ಯಃ ಪರಿಣೀಯ ಶಾಸ್ತ್ರವಿಹಿತೇ ರೇಮೇ ಗೃಹಸ್ಥಾಶ್ರಮೇ  
 ತಂ ವಂದೇ ನಿಗಮಾಂತದೇಶಿಕಮಹಂ ಸತ್ಕರ್ಮಸಂಸಿದ್ಧಯೇ || 9 ||

ವಿಂಶತ್ಯಬ್ದವಯಃಪ್ರಮಾಣಸಮಯೇ ಸಂದರ್ಶನೀಯೋಽಖಿಲೈಃ  
 ಮೀಮಾಂಸಾದಿಸಮಸ್ತಶಾಸ್ತ್ರವಿಶದಪ್ರಜ್ಞೋ ಬಭೌ ಯೋ ಗುರುಃ |  
 ತ್ರಿಂಶದ್ವಾರಮಮೋಘವಾಗ್ವಿಲಸಿತೈಃ ಶ್ರೀಭಾಷ್ಯಮಾಶ್ರಾವಯತ್  
 ತಂ ತತ್ತ್ವೈಕನಿಕೇತನಂ ಶ್ರುತಿಶಿರಸ್ನಿರಿಂ ಭಜಾಮ್ಯನ್ವಹಂ || 10 ||

ಶ್ರೀರಾಮಾನುಜದೇಶಿಕೋತ್ತಮಮಣೀಃ ಆತ್ರೇಯಗೋತ್ರಾಂಚಿತಾತ್  
 ಸಂಪ್ರಾಪ್ಯಾಮಲವೇದಶೀರ್ಷಯುಗಲಂ ಮಂತ್ರಂ ಚ ಗಾರುತ್ಮತಂ |  
 ಗತ್ವಾಹೀಂದ್ರಪುರೀಂ ತತೋ ಮನುಮಿಮಂ ಧ್ಯಾಯನ್ ಸುಪರ್ಣಂ ಶ್ರಿತಃ  
 ತುಷ್ಟೇನಾಪ ಚ ತೇನ ಯೋ ಹಯಶಿರೋಮಂತ್ರಂ ತಮಾಭಾವಯೇ || 11 ||

ಯೋಗೀ ಜ್ಞಾನನಿಧಿಃ ವಿರಕ್ತಿಮಹಿತೋ ಭಕ್ತುಜ್ವಲೋ ಯೋ ಗುರುಃ  
 ಧ್ಯಾಯನ್ನೋಷಧಭೂಧರೇ ನರಹರೇಃ ಪಾರ್ಶ್ವೇ ತುರಂಗಾನನಂ |  
 ಆನಂದಾಶ್ರುವಿಲೋಚನೋ ವಿರುರುಚೇ ಲಾಲಾಸುಧಾಪ್ಯಾಯಿತಂ  
 ಯಂ ಚಕ್ರೇ ಸುವಿಬೋಧಹೇತುಮಮಲಂ ತಂ ಭಾವಯೇ ದೇಶಿಕಂ || 12 ||

ಸ್ತೋತ್ರಂ ವಾಜಿಮುಖಸ್ಯ ಯೋ ವ್ಯರಚಯತ್ ಸರ್ವಾಭಿರಾಮಂ ತಥಾ  
 ಪಕ್ಷೀಂದ್ರಸ್ಯ ಸಮಸ್ತಸಿದ್ಧಿಫಲದಾಂ ಪಂಚಾಶತಂ ಚಾದ್ಭುತಾಂ |  
 ತತ್ತದ್ದೇವಕೃತಾಜ್ಞಯಾ ಸುಮನಸಾಂ ಪ್ರೀತ್ಯೈ ಚ ಪಂಚಾಶತಂ  
 ದೇವಾಧೀಶಿತುರಚ್ಯುತಸ್ಯ ಶತಕಂ ತಂ ದೇಶಿಕೇಂದ್ರಂ ಭಜೇ || 13 ||

ಗಾಧಾಂ ರತ್ನತ್ರಯೇದ್ಧಾಂ ನವಮಣಿರುಚಿರಾಂಡೋಳಿಕಾಗಾಧಿಕಾಂ ಚ  
 ಗಾಧಾಂ ಕಂತುಪ್ರಧಾನಾಂ ಸುಲಲಿತಘಟಿಕಾಗಾಧಿಕಾಮಪ್ಯಪೂರ್ವಾಂ |  
 ಕೌಬೇರಾಕ್ಷಿಪ್ರಮೋದೋದ್ವಹನ ಸುಮಧುರಾಂ ಹಾಸ್ಯಯುಕ್ತಾಂ ಚ ಗಾಧಾಂ  
 ಸರ್ವಾಲಂಕಾರಸೂತಿಂ ವ್ಯತನುತ ಕುಶಲೋ ಯಸ್ತಮಾ -  
 ಚಾರ್ಯಮೀಡೇ || 14 ||

ತತ್ರೈವ ಪ್ರತಿಪಕ್ಷಭಂಗಮಪರಂ ಚಕ್ರೇಽದ್ಭುತಂ ಯೋ ಮುದಾ  
 ಗದ್ಯಂ ರಾಘವಪುಂಗವಸ್ಯ ಮುರಳೀಲೋಲಸ್ತುತಿಂ ಚೇಷ್ಟದಾಂ |  
 ಮಂದಾಮಂದವಿಬೋಧನೈಕನಿಪುಣಂ ತಂ ಸರ್ವವಿದ್ಯಾಚಣಂ  
 ಶ್ರೀಮದ್ವೇಂಕಟನಾಥದೇಶಿಕಮಹಂ ಸೇವೇ ಪುಮರ್ಥಪ್ರದಂ || 15 ||

ತಸ್ಮಾತ್ ಗೋಪಪುರೀಮವಾಪ್ಯ ಸುಭಗಾಂ ದೇಹಳ್ಳಧೀಶಂ ಚ ಯಃ  
 ಸ್ತುತ್ವಾ ಸಮ್ಯಗುದಾರಧೀವಿಲಸಿತೈಃ ಪದ್ಯೈಸ್ಸದಾಮೋದಕೈಃ |

ಕಾಂಚೀಂ ತಾಮುಪಗಮ್ಯ ತತ್ರ ವರದಂ ದೇವೈಸ್ಸದಾಭಿಷ್ಟುತಂ  
ಸಂಸೇವ್ಯಾಥ ನಿಜಂ ನಿವಾಸಮಗಮತ್ ತಂ ಭಾವಯೇ ದೇಶಿಕಂ || 16 ||

ಹೃದ್ಯಾಂ ಶ್ರೀಚಿಹ್ನಮಾಲಾಂ ಪ್ರಪದನಮಹಿತಾಂ ಗಾಧಿಕಾಂ ದ್ವಾದಶಾಧ್ಯಾಂ  
ಗಾಧಾಂ ಭಾಷಾಪ್ರಕ್ಲಪ್ತಾಂ ಅನಿತರಸುಲಭಾಂ ಯೋ ವಿತೇನೇ ವಿಚಿತ್ರಾಂ |  
ಚರ್ಯಾಮಾಚಾರ್ಯಜುಷ್ಟಾಂ ವ್ಯರಚಯದುಚಿತಾಂ ಪಂಚಕಾಲಾತ್ಮಕಾಂತಾಂ  
ತಂ ತ್ರಯ್ಯಂತಾರ್ಯವರ್ಯಂ ಸುಮನಸಮನಘಂ ಸಂಶ್ರಯೇಽನನ್ಯ -  
ಭಕ್ತ್ಯಾ || 17 ||

ಯಸ್ತಂ ಬೇರಮಶೈಲವೈಭವಮಥೋ ಗಾಧಾರ್ಥಪಂಚಾರ್ಥಕಂ  
ಗಂಭೀರಾಂ ಸ್ತುತಿಮಷ್ಟಬಾಹುವಿಷಯಾಂ ರಮ್ಯಂ ನೃಹರ್ಯಷ್ಟಕಂ |  
ಚಕ್ರೇ ಭವ್ಯಯಥೋಕ್ತಕಾರಿವಿಷಯಂ ಸ್ತೋತ್ರಂ ಯಥೋಕ್ತಕ್ರಿಯಃ  
ವೇದಾಂತಾರ್ಯಮಹಂ ಭಜಾಮಿ ವಿಬುಧೋತ್ತಂಸಂ ಗುರುಂ ತಂ  
ಸದಾ || 18 ||

ಯೋ ದೂರಿಕೃತವಾನ್ ಶ್ರಿತಾಂಧತಮಸಂ ದೀಪಪ್ರಕಾಶಸ್ಯ ಚ  
ಸ್ತುತ್ಯಾ ಸಂಗರಪುಂಗವಸ್ಯ ಮಹಿತಂ ಸ್ತೋತ್ರಂ ವ್ಯಧಾದ್ವೀರ್ಯದಂ |  
ಹೇತೀಶಸ್ತುತಿಂ ಆಯುಧಸ್ತುತಿವರಾಂ ಆಸ್ವಾದನೀಯಾಂ ಬುದ್ಧೈಃ  
ವಿದ್ವದ್ಭೃಂದಸಮೀಡಿತಂ ಶ್ರುತಿಶಿರೋಭೂಷಂ ದಧೇ ಚೇತಸಿ || 19 ||

ಮಧ್ಯೇಕಾಂಚಿ ಕರೀಂದ್ರಶೈಲತಿಲಕಂ ನಿತ್ಯಂ ಸ್ತುವನ್ನಾರ್ತಿಹಂ  
ದೇವಾದೇಶಮುದೀರಯನ್ ಭುವಮಿಮಾಂ ವೈಕುಂಠಮೇವಾಕರೋತ್ |  
ಸದ್ಭ್ಯಶ್ಚೋತ್ತಮಮರ್ಥಜಾತಮಖಿಲಂ ಯೋ ಬೋಧಯನ್ ತೈರ್ನುತಃ  
ನಿನ್ನೇ ಕಾಲಮುಪಾಸಿಷೀಯ ವಿಬುಧಂ ತಂ ದೇವಚೂಡಾಗುರುಂ || 20 ||

ಕಾಂಚ್ಯಾ ನಿರ್ಗತ್ಯ ಶಿಷ್ಯೈಸ್ಸಹ ಶುಭಚರಿತ್ಯೈಃ ಶೇಷಶೈಲಂ ಪ್ರಯಾತಃ  
ತತ್ರತ್ಯ ಸ್ವಾಮಿತೀರ್ಥೇ ಸುಕೃತಿಪರಿಚಿತೇ ನಿತ್ಯಕೃತ್ಯಂ ಸಮಾಪ್ಯ |  
ಸಂಪಶ್ಯನ್ ಶ್ರೀನಿಧಿಂ ಯಃ ಪುಲಕಿತವಪುರಾಪಾದಚೂಡಂ ತದೀಯೈಃ  
ಕಾರುಣ್ಯಾಂಭೋಧಿವೀಚೀಸಹಚರನಯನಾಂತ್ಯೈಶ್ಚ ದೃಷ್ಟಸ್ತಮೀಡೇ || 21 ||

ಶೇಷಾಶೇಷಾನನಾಭಿಷ್ಟುತಿ ಮಹಿತಸುಧಾಸ್ಯಂದಿಸೂಕ್ತಿಪ್ರಕರ್ಷಾಂ  
 ವೈದುಷ್ಯಸ್ವರ್ಣವೀಕ್ಷಾವಿರಚಿತನಿಕಷಪ್ರಸ್ತರಾಂ ಸ್ನಿಗ್ಧಗುಂಭಾಂ |  
 ಶ್ರೇಯಸ್ಸೂತಿಂ ಬುಧಾನಾಂ ಸ್ತುತಿಮಕೃತ ಕವಿಯುಶ್ಚ ಭವ್ಯಾಂ ದಯಾಯಾಃ  
 ವಾಣೀವಿಶ್ರಾಂತಿಭೂಮಿಂ ಶ್ರುತಿಶಿಖರಗುರುಂ ತಂ ಭಜೇಽನನ್ಯಚೇತಾಃ || 22 ||

ವಿಷ್ಣೋಃ ಸ್ಥಾನಾನಿ ಗತ್ವೋತ್ತರದಿಗುಪಗತಾನ್ಯಧ್ಯವಾಸಾತ್ತಭೂಮಾ  
 ತತ್ತತ್ಕ್ಷೇತ್ರಾಧಿದೇವಾನ್ ವ್ಯನಮದತಿಮುದಾ ಭಕ್ತಿಕಮ್ರೋಽಥ ಮತ್ವಾ |  
 ಕ್ಷೇತ್ರಾಣ್ಯನ್ಯಾನಿ ಲೋಕೇ ನಹಿ ನಹಿ ಸಮತಾಂ ಯಾಂತಿ ಕಾಂಚ್ಯೇತಿ ಭೂಯಃ  
 ಸ್ವಕ್ಷೇತ್ರಂ ಪ್ರಾಪ ಯಸ್ತಂ ಪ್ರವಿಮಲಮನಸಂ ವೇದಚೂಡಾರ್ಯಮೀಡೇ || 23 ||

ಕಾಂಚ್ಯಾಮಾಚಾರ್ಯವರ್ಯೇ ನಿವಸತಿ ಚ ಕುದೃಜ್ಮಸ್ಮರೀ ಕಶ್ಚಿದೇತಂ  
 ವಾದಾರ್ಥಂ ತ್ವಾಹ್ವಯತ್ ಸಪ್ರವಿಮಲವಚಸಾ ಲೀಲಯಾ ತಂ ಜಿಗಾಯ |  
 ತಾದೃಕ್ ಜ್ಞಾನಾಮೃತಾಬ್ಧಿಂ ತದನು ಸುವಿದಿತೋ ಮಾನಯನ್ ದಿವ್ಯಶಕ್ತಿಂ  
 ವಿದ್ಯಾರಣ್ಯೋ ವರೇಣ್ಯಃ ಸ್ತುತಿಪರಮಲಿಖತ್ ಯಸ್ಯ ಪತ್ರಂ ಭಜೇ ತಂ || 24 ||

ಪದ್ಯೈಃ ಪ್ರೈಷಯದಂಜಸಾ ಪ್ರತಿವಚಸ್ತಸ್ಮೈ ವಿರಕ್ಯುನ್ಮುಖೈಃ  
 ಸೋಽಪ್ಯೇತಂ ವಿವಿದ್ಯೈಃ ಕ್ರಮೈಃ ಸುವಿದಿತೋ ಮೇನೇಽವತಾರಂ ಹರೇಃ |  
 ವೈರಾಗ್ಯೈಕನಿಧಿಂ ತೃಣೀಕೃತಮಹೀಪಾಲಂ ತ್ವನನ್ಯಾಶ್ರಯಂ  
 ವೇದಾಂತಾರ್ಯಮಪಾರಧೀಜಲನಿಧಿಂ ತಂ ವಾದಿಸಿಂಹಂ ಭಜೇ || 25 ||

ಶ್ರೀರಂಗೇಶ್ವರಶಾಸನಂ ಬುಧವರೈಃ ಸಂಪ್ರೇಷಿತಂ ಮಾನಯನ್  
 ವಾದ್ಯುನ್ಮಾದಮಪೋಹ್ಯ ಸತ್ಪಥಮುಪಾದೇಷ್ಟುಂ ತದಾ ಪ್ರಸ್ಥಿತಃ |  
 ಕಾವೇರ್ಯಾ ವಿಧಿವದ್ವಿದಾಯ ಸಕಲಂ ನಿತ್ಯಾಹ್ನಿಕಂ ದರ್ಶನಂ  
 ದೇವಸ್ಯಾಕೃತ ಯಸ್ತಮೇಮಿ ಭಗವದ್ಧ್ಯಾನಾತ್ತಸೋಪಾನತಃ || 26 ||

ಶ್ರೀರಂಗೇಶಕೃಪಾಕಟಾಕ್ಷಮಹಿತಃ ಸಂಪ್ರಾಪ್ಯ ಸದ್ಭೂಷಿತಾಂ  
 ಆಸ್ಯಾನೌಮಜಯಚ್ಚ ವಾದಿನಮಹಂಕಾರೋದ್ಧತಂ ಪ್ರಜ್ಞಯಾ |  
 ತತ್ಕಾಲೇ ಶತದೂಷಣೀಂ ವ್ಯರಚಯತ್ ಸಿದ್ಧಾಂತಸಂರಕ್ಷಿಣೀಂ  
 ಯಸ್ತಂ ದೇಶಿಕಮಾಶ್ರಯೇ ಕವಿಮಣಿಂ ವಾದೀಭಪಂಚಾನನಂ || 27 ||

ಗೋಷ್ಯಾಂ ಶ್ರೀರಂಗನೇತ್ರಾ ಸಬಹುಮತಿಸುಧೀವೃಂದವಿದ್ಯೋತಮಾನಃ  
 ಮಧ್ಯೇರಂಗಂ ವಸಾತ್ರ ಶ್ರುತಿಶಿಖರಯುಗಾರ್ಥಪ್ರವಕ್ತೇತಿ ಭೂತ್ವಾ |  
 ಆದಿಷ್ಟೋ ಹೃಷ್ಟಚೇತಾಃ ಕತಿಚನದಿವಸಾನರ್ಥಮಾಮ್ನಾಯಗೂಢಂ  
 ಸದ್ಭೋಽಭೀಷ್ಟಂ ಪ್ರವಕ್ಷ್ಯನ್ನವಸದಧಿಪುರಂ ಯಸ್ತಮಾರ್ಯೇ ಪ್ರಪದ್ಯೇ || 28 ||

ವೇದಾಂತದ್ವಯಮತ್ರ ರಂಗಸವಿಧೇ ಪ್ರಖ್ಯಾಪಯನ್ ಸತ್ಕೃತೀಃ  
 ವ್ಯಾತನ್ವನ್ ವಸತಾತ್ ತ್ವಮಿತ್ಯಭಿದಧೇ ಸ್ವಪ್ನೇ ಯತೀಂದ್ರಸ್ವಯಂ |  
 ಯಸ್ಮೈ ರಂಗಹೃದಂತರಂಗಿತಹೃದೇ ಸೌಭಾಗ್ಯಮಾತನ್ವತೇ  
 ಯೋಗೀಂದ್ರಾಂಘ್ರಿಪಯೋಜಭೃಂಗಮಿಹ ತಂ ವಂದೇ ಮುಕುಂದ -  
 ಪ್ರಿಯಂ || 29 ||

ದೃಷ್ಟ್ವಾ ಶ್ರೀರಂಗನೇತಾ ಸದಸಿ ಚ ನಿಗಮವ್ಯಾಕ್ರಿಯಾನೈಪುಣೀಂ ತಾಂ  
 ವೇದಾಂತಾಚಾರ್ಯಸಂಜ್ಞಾಂ ವ್ಯತರದತಿಮುದಾ ಯಸ್ಯ ವಿದ್ಯಾಧಿನೇತುಃ |  
 ಯಸ್ಮೈ ಯಂ ರಂಗನೇತ್ರಪೃಜಗಣದವನೌ ಸರ್ವತಂತ್ರಸ್ವತಂತ್ರಂ  
 ತ್ರಯ್ಯಂತಾರ್ಯಂ ತಮೀಡ್ಯಂ ಜನಿಪಥರುಗದಂಕಾರವರ್ಯಂ ಪ್ರಪದ್ಯೇ || 30 ||

ಯೋಗಕ್ಷೇಮೈಕಹೇತುಂ ಸಕಲತನುಭೃತಾಂ ವಿಶ್ವಸೌಭಾಗ್ಯಧೇನುಂ  
 ಸದ್ಭಿರ್ನಿತ್ಯಾನುಭಾವ್ಯಾಂ ಪ್ರಸದನಮಹಿತಾಂ ಸರ್ವಲಾವಣ್ಯಪಣ್ಯಾಂ |  
 ದೇವೀಮಸ್ತಾದ್ಧರಿತ್ರೀಂ ಸರಸಿಜನಿಲಯಾಂ ಚೋದ್ಧರಿತ್ರೀಂ ಭವಾಭ್ದೀಃ  
 ಯೋ ಲಕ್ಷ್ಮೀವೀಕ್ಷಿತಾಂತರ್ಹೃದಯಸರಸಿಜಸ್ತಂ ಶ್ರಯೇ ವೇಂಕಟೇಶಂ || 31 ||

ನೀಳಾಯಾಸ್ತುತಿಮದ್ಭುತಾಂ ಸುಮಧುರಾಂ ಗುಣ್ಯಾಂ ಗಭೀರಾರ್ಥದಾಂ  
 ದೇವೇಶಸ್ಯ ದಶಾವತಾರಮಹಿಮಾದರ್ಶಾಂ ಸ್ತುತಿಂ ಚಾದರಾತ್ |  
 ಭಕ್ತಾಭೀಷ್ಟಫಲಪ್ರದಾಂ ವ್ಯರಚಯತ್ ನಿತ್ಯಾಭಿಗೇಯಾಂ ಶುಭಾಂ  
 ಯಸ್ತಂ ಶಾಂತಿದಯಾದಿಭೂಪಮನಿಶಂ ವೇದಾಂತಸೂರಿಂ ಭಜೇ || 32 ||

ಕ್ಷಾಂತ್ಯಾದಾರ್ಯಗುಣೋಜ್ವಲೋ ಬುಧವರೈರಭ್ಯರ್ಥಿತೋ ಯೋ ಗುರುಃ  
 ಶ್ರೀರಾಮಾನುಜಸಂಯಮೀಂದ್ರವಿಜಯೋತ್ತಂಸಾಂ ವ್ಯಧಾತ್ ಸಪ್ತತಿಂ |

ತಂ ಯೋಗೀಂದ್ರದಯೈಕಪಾತ್ರಮಖಿಲಪ್ರತ್ಯರ್ಥಿವಿತ್ರಾಸಿನಂ  
ಶ್ರೀಮದ್ವೇಂಕಟನಾಥಮಸ್ಮದವನಾರ್ಥಾತ್ತಾವತಾರಂ ಭಜೇ || 33 ||

ಚಿತ್ರಂ ಶುದ್ಧಂ ವಿಧಾರ್ಯಂ ಸಹೃದಯಹೃದಯೇ ತತ್ವಸಂದರ್ಶನೇದ್ಧಂ  
ಸ್ನಿಗ್ಧಂ ಗಂಭೀರಭಾವಂ ಸಕಲಕುಶಲದಂ ಸ್ರಗ್ಧರಾವೃತ್ತಕೃಪ್ತಂ |  
ಸಾರ್ವಜ್ಞ್ಯಾಭಿಪ್ರಕಾಶಂ ಕೃತಿಮಣಿತರಲಂ ತತ್ವಮುಕ್ತಾಕಲಾಪಂ  
ವ್ಯಾತೇನೇ ಯಸ್ತಮಭ್ಯೇಮ್ಯಸದೃಶಕೃತಿನಂ ಸರ್ವತಂತ್ರಸ್ವತಂತ್ರಂ || 34 ||

ಸಂಸಾರಾಬ್ಧಿನಿಮಗ್ನಸಾಧುಜನತಾಸಂರಕ್ಷಣೈಕವ್ರತೀ  
ರಮ್ಯಂ ಸಾರವಿವೇಚಕಾಧಿಕರಣಾದರ್ಶಂ ಚ ಸಾರಾವಳಿಂ |  
ಮೀಮಾಂಸಾಪದರಕ್ಷಿಣೀಂ ಚ ರುಚಿರಾಂ ಯಸ್ತತ್ವಟೀಕಾಂ ವ್ಯಧಾತ್  
ತಂ ವೇದಾಂತಗುರೂತ್ತಮಂ ಪ್ರಣಿಪತಾಮ್ಯಾಜಾನಶುದ್ಧಂ ವಿಭುಂ || 35 ||

ತಾತ್ಪರ್ಯಜ್ಯೋತ್ಸಿಂಕಾಂ ಯಂ ಕುದೃಶಮತತಮಃಕರ್ಶಿನೀಂ ಸುಪ್ರಸಿದ್ಧಾಂ  
ಶ್ರೀಗೀತಾಭಾಷ್ಯಭಾವೋದಧಿಮಥನಸುಧಾಪೂರ್ಣಚಂದ್ರೋ ವಿತೇನೇ |  
ಸಂಖ್ಯಾವದ್ವಿಶ್ವರಕ್ಷಾಕರಣಪಟುಮತಿಃ ವಾದಿಗರ್ವಾಪನೇತಾ  
ತಂ ತ್ರಯ್ಯಂತಾರ್ಯವರ್ಯಂ ಕವಿಕಥಕಹರಿಂ ಸಂಶ್ರಯೇಽನನ್ಯಚೇತಾಃ || 36 ||

ಸರ್ವಾಭೀಷ್ಟಾರ್ಥಸಿದ್ಧಿಂ ಸಕಲವಿಬುಧಜೀವಾತುಮಾದರ್ಶನೀಯಾಂ  
ಚಕ್ರೇ ಸರ್ವಾರ್ಥಸಿದ್ಧಿಂ ತದನುಕೃತಿಮಣಿಂ ನ್ಯಾಯಸಿದ್ಧಾಂಜನಂ ಚ |  
ಆಮ್ನಾಯಾಂತಾನುಸಾರಾತ್ ವಿಮತಪರಿಹೃತೇಃ ನ್ಯಾಯಶುದ್ಧಿಂ ಚ ನವ್ಯಾಂ  
ಯಃ ಶ್ರೀವೇದಾಂತಸೂರಿಃ ತಮಹಮನುಕಲಂ ಭಾವಯಾಮ್ಯಂತ -  
ರಂಗೇ || 37 ||

ಗಂಭೀರಾರ್ಥಪ್ರಕಾಶಾಂ ವಿಕಸಿತಸುಮನೋವಾಸಿತಾಂ ಯೋಽತಿರಮ್ಯಾಂ  
ಮುಖ್ಯಾಮೀಶಾಧಿವಾಸ್ಯಾಂ ಅಕೃತಕವಚನೋತ್ತಂಸಿತಾಂ ವ್ಯಾಚಕಾರ |  
ಸಂಸಾರಾಗ್ನಿಪ್ರದೀಪ್ತಿವ್ಯಪಗತತನುಭೃತ್ಪಾಣಸಂಜೀವಿನೀಂ ತಂ  
ಸಂಸೇವೇ ವೇದಚೂಡಾಗುರುವರಮನಿಶಂ ಸರ್ವತಂತ್ರಸ್ವತಂತ್ರಂ || 38 ||



ಚಕ್ರೇ ಯಃ ಪಂಚಕಾಲಕ್ರಮವಿಧಿಮಹಿತಾಂ ಪಾಂಚರಾತ್ರಾಭಿರಕ್ಷಾಂ  
 ತದ್ರೀತ್ಯೈವಾಚರಂತಂ ಸ್ವಪರಹಿತಪರಂ ಚಾಶ್ರಿತೈಃ ಕಾರಯಂತಂ |  
 ಶ್ರೀಮದ್ಗೀತಾರ್ಥಸಂಗ್ರಹಕಪರಮಕೃತೇಃ ಯಾಮುನೇಯಾಶ್ಚ ರಕ್ಷಾಂ  
 ಕುರ್ವಾಣಂ ಚಿಂತಯಾಮಿ ಪ್ರಥಿತಕವಿಘಟಾಪಂಚವಕ್ತ್ರಂ ಪ್ರಗಲ್ಬಂ || 39 ||

ಪ್ರಾಪ್ತಃ ಕೈಶ್ಚಿದ್ವಿರೋಧಃ ಕುನಯಮತಿಯುತೈಃ ಶಂಖಚಕ್ರಾಂಕನಾದೇಃ  
 ಸರ್ವಾಂಸ್ತಾನ್ ಖಂಡಯಿತ್ವಾ ನಿಜಪಥಮನಯತ್ ಸಚ್ಚರಿತ್ರಸ್ಯ ರಕ್ಷಾಂ |  
 ವ್ಯಾತಾನೀತ್ ವೇದಸಮ್ಪತ್ಯುಪಚಿತಮಹಿಮೋತ್ಕರ್ಷಮುವ್ಯಾಂ ಸುಧೀಂದ್ರಃ  
 ತಂ ವೇದಾಂತಾರ್ಯವರ್ಯಂ ಹಯಮುಖದಯಿತಂ ದೇಶಿಕೇಂದ್ರಂ  
 ಪ್ರಪದ್ಯೇ || 40 ||

ಬಾಹ್ಯಾಭ್ಯಂತರಪಶ್ಯತೋಹರಕೃತಾಂ ಬಾಧಾಂ ಸಮುತ್ಸಾದಯನ್  
 ನಿಕ್ಷೇಪಸ್ಯ ಸಮಗ್ರರಕ್ಷಣಕೃತಿಂ ರಕ್ಷಾಂ ರಹಸ್ಯಸ್ಯ ಚ |  
 ಚಕ್ರೇ ಯಃ ಕವಿತಾರ್ಕಿಕದ್ವಿಪಹರಿಃ ತ್ರಯ್ಯಂತಪಾರಂಗತಃ  
 ವಂದೇ ತಂ ಗುರುವಾದಿಹಂಸಮುದಿರಾಚಾರ್ಯಾಂತರಂಗಂ ಗುರುಂ || 41 ||

ವ್ಯಾಚಷ್ಟ್ಯ ನ್ಯಾಸವಿದ್ಯಾವಿವೃತಿಸಹಕೃತಾಂ ನ್ಯಾಸವಿಂಶತ್ಯಭಿಖ್ಯಾಂ  
 ತದ್ವನ್ನ್ಯಾಸಪ್ರಧಾನಂ ನಿರವಧಿಫಲದಾಂ ರಂಗನಾಥಾತಿಹೃದ್ಯಾಂ |  
 ಶ್ರುತ್ಯಂತೋದ್ಭಾಸಮಾನಾಂ ತಿಲಕಪರಗತಾಂ ನ್ಯಾಸಪೂರ್ವಾಂ ಕೃತಿಂ ಯಃ  
 ವ್ಯಾತೇನೇ ನ್ಯಾಸಯುಕ್ತಂ ದಶಕಮಪಿ ಗುರುಃ ತಂ ಶರಣ್ಯಂ ಪ್ರಪದ್ಯೇ || 42 ||

ಪೌರಾಣಿಕೈವ ರೀತ್ಯಾ ಸಕಲಸುಮನಸಾಂ ಬೋಧನಾರ್ಥಂ ಪರಾರ್ಥಂ  
 ಗ್ರಂಥಂ ಭೂಗೋಳನಿರ್ಣಾಯಕಮಥ ಸಹಿತಂ ವ್ಯಾಖ್ಯಯಾ ಯಶ್ಚಕಾರ |  
 ಸರ್ವತ್ರೈವಂ ಯತೀಂದ್ರಪ್ರವರಫಣಿತಿತಾತ್ಪರ್ಯಮುವ್ಯಾಂ ಪ್ರವಕ್ಷ್ಯನ್  
 ಜೇಜೀಯಾತ್ ದೇಶಿಕೇಂದ್ರಸ್ತ್ವಯಮಿತಿ ವಿಬುದ್ಧೈಃ ಪ್ರಾರ್ಥಿತಶ್ಚಾ -  
 ಶ್ರಯೇತಂ || 43 ||

ವಿದ್ಯಾರಣ್ಯಸ್ಯ ವಾದೋಹ್ಯಭವದನುಪಮಃ ಸಾರ್ಥಮಕ್ಷೋಭ್ಯನಾಮ್ನಾ  
 ರಾಜಾ ವಾದೋಕ್ತಿಮಾಲಾಂ ಶ್ರುತಿಮಕುಟಗುರೋಃ ಅಂತಿಕಂ ಪ್ರೈಷಯತ್ತಾಂ |

ತತ್ಸರ್ವಂ ವೀಕ್ಷ್ಯ ಸೂರಿಃ ನಿರಣಯದಸಿನಾ ತತ್ತ್ವಮಸ್ತುಕ್ತಿನಾಮ್ನಾ  
ವಿದ್ಯಾರಣ್ಯೋಕ್ಯರಣ್ಯಂ ವಿದಲಿತಮಿತಿ ತಂ ಪೂರ್ಣವಿದ್ಯಂ ಪ್ರಪದ್ಯೇ || 44 ||

ಸಂದೃಪ್ತಃ ಕೃಷ್ಣಮಿಶ್ರಃ ಸ್ವರಚಿತಕೃತಿನಾ ಜೇತುಮಾರ್ಯಂ ಯದಾಗಾತ್  
ಸರ್ವಜ್ಞಃ ತದ್ವಿದಿತ್ವಾ ವ್ಯತರದಥ ಚ ಸಂಕಲ್ಪಸೂರ್ಯೋದಯಾಖ್ಯಂ |  
ದೃಷ್ಟ್ವಾ ತಂ ವೀತದರ್ಪಃ ಗುರುಪದಕಮಲನ್ಯಸ್ತಮೂರ್ಧಾತಿವೃತ್ತಃ  
ತಾದೃಗ್ವಿದ್ವತ್ಪ್ರಗಲ್ಬಂ ತ್ವಘಟಿತಘಟಿನಾದಕ್ಷಮಾಭಾವಯೇ ತಂ || 45 ||

ಶ್ರೀರಾಮಾಭ್ಯುದಯಂ ವಿಧಾಯ ಕವಿರಾಟ್ ಲಬ್ಧುಂ ಯಶೋ ಡಿಂಡಿಮಃ  
ಆಗತ್ಯಾಥ ಯದೂದ್ಭವಾಭ್ಯುದಯತೋ ಮೇನೇ ಸ್ವಯಂ ನಿರ್ಜಿತಃ |  
ಸ್ತುತ್ವಾ ತಂ ಕವಿವಾದಿಸಿಂಹಮನಮತ್ ಭಕ್ತ್ಯಾ ತತೋ ನಿರ್ಗತಃ  
ತಂ ಗಾಧೇಯಕುಲಾನುರೂಪಚರಿತಂ ವೇದಾಂತಸೂರಿಂ ಭಜೇ || 46 ||

ನಿಷ್ಯ ಮ್ಯಾಥ ವನಾದ್ರಿಮುಖ್ಯಸದನಾನ್ಯನ್ಯಾನಿ ಚಾರಾತ್ ಹರೇಃ  
ನತ್ವಾ ಶ್ರೀಕುರುಕಾಪುರೀಶ್ವರಮಥ ಶ್ರೀರಾಮಸೇತುಂ ಗತಃ |  
ಸ್ನಾತ್ವಾ ತತ್ರ ಪುನರ್ಭವಾದಿರಹಿತಸ್ಥಾನಾಪ್ತಿಹೇತೌ ಮುದಾ  
ಭೂಯಃ ಪ್ರಾಪ ಭುಜಂಗಶಾಯಿಸವಿಧಂ ಯಸ್ತಂ ನಮಾಮ್ಯಾರ್ತಿಹಂ || 47 ||

ಚೋಳೇಷ್ಟಪ್ರತಿಮಾನಿ ವಿಷ್ಣುಸದನಾನ್ಯಾಸೇವ್ಯಭೂಯಃ ಸ್ವಕಾಂ  
ಜನ್ಮಕ್ಷಾಂ ಸಮುಪಾಗತಃ ಕರಿಗಿರೀಶಾಧಿಷ್ಠಿತಾಂ ಮುಕ್ತಿದಾಂ |  
ಧ್ಯಾಯನ್ನಾಸ ಹರಿಂ ಪ್ರಪನ್ನಶರಣಂ ಯೋಗೀಂದ್ರಮುಖ್ಯಾರ್ಚಿತಂ  
ನಿತ್ಯಂ ಸ್ವಾಶ್ರಿತಸಾಧುಬೋಧನಪರೋ ಯಸ್ತಂ ಪ್ರಪದ್ಯೇ ಗುರುಂ || 48 ||

ಕಶ್ಚಿದ್ಧೇಶಿಕಮೇತ್ಯ ಕುಂಡಲಿವಶೀಕಾರಾಗ್ರಣೀಃ ಮಾಂತ್ರಿಕಃ  
ಶಕ್ತಿಂ ದರ್ಶಿತವಾನ್ ಯದಾ ಗುರುವರಃ ತಾಕ್ಷ್ಯಂ ತದಾ ಸಂಸ್ತುವನ್ |  
ಮಂತ್ರಗ್ರಾಮವಿದಂಜಸಾ ತಮಜಯತ್ ಸಂಪ್ರಾರ್ಥ್ಯ ಸೋಽಪಿ ಕ್ಷಮಾಂ  
ಯಾತಸ್ತಂ ಸಕಲಜ್ಞತಾಪ್ರಕಟಿನಂ ವೇದಾಂತಸೂರಿಂ ಭಜೇ || 49 ||

ಮಂತ್ರೋಪಾಸಕ ಆಗತೋ ಗುರುವರಂ ತ್ವಾಪ್ಲಾವಕಾಲೇಽಪರಃ  
 ಕೃತ್ವಾ ಮಂತ್ರಬಲಾನ್ಮಹೋದರರುಜಾ ಗ್ರಸ್ತಂ ಜಹಾಸಾಧಮಃ |  
 ಜ್ಞಾತ್ವಾ ತತ್ಕ್ಷಣ ಏವ ತತ್ಪ್ರತಿಮನುಂ ತಾಕ್ಷ್ಯಂ ಜಪನ್ನೀರುಜಃ  
 ಸ್ಥೂಣಾರಂದ್ರತ ಏವ ತತ್ ವಿಷಜಲಂ ಪ್ರಾಸ್ರಾವಯತ್ತಂ ಭಜೇ || 50 ||

ಭೂಯೋನಿರ್ಗತ್ಯ ಕಾಂಚ್ಯಾ ಅಹಿಪತಿಶಯನಂ ಸಂದಿದೃಕ್ಷುರ್ಬುಧೇಂದ್ರಃ  
 ಮಧ್ಯೇಮಾರ್ಗಂ ವಿತಸ್ಥೇ ವಿಶ ಉದವಸಿತೇ ಕಸ್ಯಚಿತ್ ಸೋಽರ್ಧರಾತ್ರೇ |  
 ಭುಂಕ್ತೇ ಶ್ವೇತಸ್ತುರಂಗಃ ತವ ಮಮ ಚಣಕಾನ್ ಇತ್ಯುದೀರ್ಯಾಥ ದುಗ್ಧಂ  
 ಪ್ರಾದಾತ್ ಯತ್ತನ್ನಿವೇದ್ಯಾಪ್ಯಪಿಬದತಿಮುದಾ ತಂ ಶ್ರಯೇ  
 ದೇಶಿಕೇಂದ್ರಂ || 51 ||

ನಿರ್ಮಾಯಾಹೀಂದ್ರಪುರ್ಯಾಂ ಸ್ವಯಮತಿಸುಭಗಂ  
 ಕೇನಚಿತ್ ಪ್ರಾರ್ಥಿತೋಽಂಧುಂ  
 ತೇನೈವಾಭಿಷ್ಟುತಶ್ಚ ಪ್ರಕಟಿತಮಹಿಮಾ  
 ಸರ್ವತಂತ್ರಸ್ವತಂತ್ರಃ |  
 ನೀತ್ಯೈವಂ ವಾಸರಾನ್ ಯಃ ಕತಿಚನಕೃತಧೀಃ  
 ಪ್ರಸ್ಥಿತೋಽಥಾನುರಂಗಂ  
 ತತ್ರಾವಾತ್ಸೀತ್ ಸ್ವಗೇಹೇ ತಮಹಮನುಕಲಂ  
 ಶೀಲಯಾಮ್ಯಂತರಂಗೇ || 52 ||

ಶ್ರೀಮಾನ್ ಸದ್ಭಿರುದೀರಿತಶ್ಯಮಧನೈಃ ಜ್ಞಾನಬ್ಧಿರಾಕಾವಿಧುಃ  
 ತತ್ತ್ವಾನಾಂ ಚುಲಕಂ ರಹಸ್ಯಚುಳಕಂ ಸದ್ರಕ್ಷಣಾಯ ವ್ಯಧಾತ್ |  
 ತತ್ತ್ವಾನಾಂ ಪದವೀಂ ರಹಸ್ಯಪದವೀಂ ಸರ್ವೋಪಸೇವ್ಯಾಂ ಚ ಯಃ  
 ಸೇವೇ ತಂ ಶ್ರುತಿಮೌಲಿದೇಶಿಕಮಣಿಂ ಶ್ರೀಮಾಧವೀಶ್ರೀಪದಂ || 53 ||

ವಿಷ್ಣೋರ್ಹೃದ್ಯಾಂ ರಹಸ್ಯಪ್ರಥಮಮಣಿಗಣಂ ವ್ಯಾಕೃತಿಂ ಚಾತಿರಮ್ಯಾಂ  
 ಚಕ್ರೇ ಯಸ್ತತ್ತ್ವರತ್ನಾವಳಿಮಥ ವಿವೃತಿಂ ಹೃತ್ತಮೋನಾಶಿನೀಂ ತಾಂ |  
 ಶ್ಲೋಕದ್ವಂದ್ವಸ್ಥಿತಾರ್ಥಪ್ರಕಟನಸರಹಸ್ಯೋತ್ತಮಾಂಗಾವತಂಸಂ

ವೇದಾಂತಾಚಾರ್ಯವರ್ಯಂ ಧುತಕಲಿಕಲುಷಂ ತಂ ಶ್ರಯೇ

ಸತ್ಯವಾಚಂ || 54 ||

ತತ್ವಾನಾಂ ನವನೀತಮದ್ಭುತರಸಂ ಕೃಷ್ಣಸ್ಯ ತನ್ಮುಷ್ಣತಃ

ತದ್ವದ್ರಸ್ಯಮಹೋ ರಹಸ್ಯನವನೀತಂ ಚಾತಿಹೃದ್ಯಂ ಸತಾಂ |

ತತ್ಪೋಲ್ಲಾಸಕರೀಂ ರಹಸ್ಯಮಹಿತಾಂ ಯೋ ಮಾತೃಕಾಂ ಚಾದರಾತ್

ವ್ಯಾತೇನೇ ಕವಿಪುಂಗವೋ ಗುರುವರಃ ತಂ ಪ್ರೀಣಯಾಮ್ಯನ್ವಹಂ || 55 ||

ದಿವ್ಯಂ ಚಾಂಜಲಿವೈಭವಂ ಬುಧಮನೋಲಂಕಾರಮತ್ಯುಜ್ವಲಂ

ಹ್ಯಾತ್ಮೋಜ್ಜೀವಕೃತೇ ಪ್ರಧಾನಶತಕಂ ತಂ ಸಾರಸಾರಂ ಪರಂ |

ಶ್ರೀವೈಕುಂಠಪದಾಧಿರೋಹಪದವೀಂ ಯೋ ನಿರ್ಮಮೇ ನಿರ್ಮಮಃ

ಸೇವೇ ತಂ ಪರವಾದಿನಾಗಗರುಡಂ ತ್ರೈವಿದ್ಯಚೂಡಾಗುರುಂ || 56 ||

ಸಂಸಾರಂ ಭಜತಾಂ ಅನರ್ಥಬಹುಳಂ ನಿಸ್ಸಾರಮಪ್ಯಾದರಾತ್

ಲೋಕಾನಾಮಭಯಪ್ರದಂ ಭಯದಮಪ್ಯತ್ಯುದ್ಧತಾನಾಂ ತಥಾ |

ವ್ಯಾತಾನೀದಭಯಪ್ರದಾನಲಸಿತಂ ಸಾರಂ ಪುಮರ್ಥಪ್ರದಂ

ಯಸ್ತಂ ದೇಶಿಕಮಾಶ್ರಯೇನವರತಂ ಪ್ರತ್ಯರ್ಥಿಶೈಲಾಶನಿಂ || 57 ||

ಪ್ರಾರಭ್ಯ ಪ್ರಥಮಾತ್ ರಮಾಸಹಚರಾತ್ ಸ್ವಾಚಾರ್ಯಸೀಮಾವತಾಂ

ಪೂರ್ವೇಷಾಮವರೋಹಣಕ್ರಮಗತಾಂ ಸತ್ಸಂಪ್ರದಾಯಸ್ಯ ಚ |

ಸಮ್ಮಾನ್ಯಾಂ ಪರಿಶುದ್ಧಿಮಾತನುತ ಯೋ ರಮ್ಯಾಂ ಸತಾಂ ಶ್ರೇಯಸೇ

ತಂ ವೇದಾಂತಗುರೂತ್ತಮಂ ಶಮನಿಧಿಂ ವಂದೇ ದಯಾವಾರಿಧಿಂ || 58 ||

ಲಕ್ಷ್ಮೀನಾಥಕೃತೋಪಕಾರನಿವಹಾನ್ ಕಾರುಣ್ಯಪೂರ್ಣೋದಯಾನ್

ಜನ್ಮಾವೃತ್ತಿನಿವರ್ತಕಾನ್ ನಿಜಗುಣಾವೃತ್ತಿಪ್ರವೃತ್ಯನ್ಮುಖಾನ್ |

ಯಃ ಪ್ರಾಚೀಕಟದಾಶ್ರಿತಾಮರತರುಃ ವ್ಯಕ್ತೇಽಪಕಾರಿಣ್ಯಪಿ

ಸಂತ್ಯಕ್ತಾಪಕೃತಿಃ ಅಹೋ ಹ್ಯುಪಕೃತಿಃ ಕುರ್ವಂತಮಂತರ್ದಧೇ || 59 ||

ಸಾರಾಸಾರಪಯೋನಿಧಿಪ್ರಮಥನಾತ್ ಸಾರಾರ್ಥಜಾತಂ ಗುರುಃ

ಸಂಗೃಹ್ಣನ್ನಥ ಸಾರಸಂಗ್ರಹಸಮಾಖ್ಯಾತಾಂ ಕೃತಿಂ ನಿರ್ಮಮೇ |

ಸಂಸಾರಾತಿವಿರಕ್ತಸಾಧುಜನತಾಸಂತ್ರಾಣನಿತ್ಯವ್ರತೀ

ಕಂಸಾರಾತಿಪದಾಂಬುಜಾತಮಧುಪೋ ಯಸ್ತಂ ಶ್ರಯೇ ದೇಶಿಕಂ || 60 ||

ಶ್ರೀರಂಗೇ ಭೋಗಿತಲ್ಪಂ ತ್ವಭಿಗಮನಮುಖೈಃ ಅರ್ಚಯನ್ನನ್ವಹಂ ಯಃ

ಸಾಧುಭ್ಯಃ ಸ್ವಪ್ರಬಂಧಾನ್ ಜಲನಿಧಿತನಯಾಪ್ರೇಯಸೋಽತಿಪ್ರಿಯಾಂ ಶ್ಚ |

ವ್ಯಾವೃಣ್ಣನ್ನಧ್ಯವಾತ್ಸೀತ್ ನಿಖಿಲಕುಮತಿತಾಮಿಸ್ರಚಂಡಪ್ರಭಾವಾನ್

ಭಕ್ತ್ಯಾ ತಂ ವೇದಚೂಡಾಗುರುವರಮನಿಶಂ ಚಿಂತಯಾಮ್ಯಂತರಂಗೇ || 61 ||

ಸ್ವಚ್ಛಾತ್ರಬ್ರಹ್ಮತಂತ್ರಾಭಿಧವರಮುನಯೇ ಬ್ರಹ್ಮವಿತ್ತಂತ್ರವೇತ್ರೇ

ಪ್ರೀತ್ಯಾ ಯೋ ವೇದಚೂಡಾಯುಗಲಮಭಿದಧೇ ಸರ್ವತಂತ್ರಸ್ವತಂತ್ರಃ |

ತಂ ಪ್ರಜ್ಞಾಸಿಂಧುಮಂಧಂತಮಸಮಪನಯಂತಂ ಬುಧಾಂಭೋಜಸಿಂಧುಂ

ವಾಚಾಂ ಧಾರಾಭಿರಾಸೇಚನಕಮಭಿರುಚಂ ದೇಶಿಕೇಂದ್ರಂ ನಮಾಮಿ || 62 ||

ಸಮ್ಯಗ್ಭಕ್ತಿಮುಪೇಯುಷಾಂ ನಿಜಪದದ್ವಂದ್ವೈಕರಕ್ಷಾವತಾಂ

ಸಾಧೂನಾಂ ಶ್ರುತಿಭಾಷ್ಯಮಾಕಲಯತಾ ಯೇನಾನಘಂ ದ್ವಿಶೃತಂ |

ಪ್ರೀತ್ಯಾಘಾಣಿ ಫಣೀಂದ್ರಶಾಯಿಕರುಣಾವೇಣೀಸಮಾಪ್ಲಾವಿನಾ

ಭಕ್ತ್ಯಾ ತಂ ಕಲಯೇ ನಿರಂತರಮಹಂ ವೇದಾಂತಸೂರಿಂ ಗುರುಂ || 63 ||

ಶಿರಸಿ ನಿಗಮಚೂಡಾದೇಶಿಕೋ ಯೋಽತಿಭಕ್ತ್ಯಾ

ಹರಿಪದರಸಿಕಾನಾಂ ಪಾದರಕ್ಷಾಂ ದಧಾರ |

ದುರಿತಹರಣರಕ್ಷಾ ತದ್ಗುರೋಃ ಪಾದರಕ್ಷಾ

ಭವತು ಮಮ ತು ಸಾಕ್ಷಾತ್ ಮಸ್ತಕೇ ಪಾದರಕ್ಷಾ || 64 ||

ಶ್ರಾದ್ಧೇ ಯಸ್ವಪಿತುರ್ನ್ಯಮಂತ್ರಯದಥೋ ವಿಪ್ರಾಂಸ್ತದಾನಾಗತಾನ್

ದೃಷ್ಟ್ವಾ ತತ್ಸಮಯೇ ಸ್ಮರನ್ ಹಯಮುಖಂ ಪ್ರಾರಬ್ಧವಾಂಸ್ತತ್ಪ್ರಿಯಾಂ |

ಭೋಕ್ತಾಕಾರತ ಆಗತಾ ಬುಭುಜಿರೇ ಭುಕ್ತಿಂ ಚ ತೃಪ್ತಾ ಗತಃ

ನಿಷ್ಪ್ರತ್ಯೂಹಂ ಅಕಾರಯನ್ನಿತಿ ವಿದನ್ ಹೃಷ್ಟೋ ಗುರುಸ್ತಂ ಭಜೇ || 65 ||

ಕಶ್ಚಿತ್ ರತ್ನಂ ಚ ರುಕ್ಮಂ ಗುರುಮನಸ ಉಪಾದಾನಕಾಲೇ ಪರೀಷ್ಟೈಃ  
 ಪ್ರಾದಾತ್ ತತ್ ದೇಶಿಕೇಂದ್ರಃ ಬಹಿರುದವಸತೇಃ ಪ್ರಾಕ್ಷಿಪತ್ ಸದ್ಯ ಏವ |  
 ತಂ ವೈರಾಗೈಕರತ್ನಂ ಮೃದುಪಲಕನಕಾದ್ಯಾತ್ತಸಾಮ್ಯಂ ನಿರೀಹಂ  
 ವೇದಾಂತಾಚಾರ್ಯವರ್ಯಂ ಪ್ರಸದನಸುಮುಖಂ ಚಿಂತಯಾಮ್ಯೇ -

ಕತಾನಃ || 66 ||

ಅಸ್ತಾವೀತ್ ಹೃದ್ಯಪದ್ಯೈಃ ಶತಕದಶಮಿತ್ಯೈಃ ಪ್ರಾರ್ಥಿತಃ ಕೀರ್ತಿಪೂರ್ತ್ಯೈಃ  
 ಶ್ರೀರಂಗೇಶಾಂಘ್ರಿರಕ್ಷಾಂತಿತತಿಮಹಿತಾಂ ನಿರ್ಮಮೇತ್ವೇಕಯಾಮೇ |  
 ಶ್ರುತ್ವಾ ತಾಂ ರಂಗನಾಥಃ ಕವಿಕಥಕಹರಿಸ್ತ್ವಂ ಭವೇತ್ಯಾಹ್ವಯತ್ ಯಂ  
 ಸ್ತುತ್ಯಂ ಸರ್ವೈಃ ಸ್ತವೀಮಿ ಶ್ರುತಿಶಿಖರಗುರುಂ ತತ್ಕೃಪಾಲಬ್ಧಸೂಕ್ತಾ || 67 ||

ವ್ಯಾಚಕ್ರೇ ಮುನಿವಾಹನಸ್ಯ ಯಮಿನಸೂಕ್ತಿಂ ಸುಧಾವರ್ಷಿಣೀಂ  
 ವಾಚಾಭಿಃ ಹೃದಯಂಗಮಾಭಿರಪರಾಂ ಸೂಕ್ತಿಂ ಚ ತಾಂ ಮಾಧುರೀಂ |  
 ಪ್ರಶ್ನಾನಾಂ ಮಹತಾಂ ಅನರ್ಘವಚಸಾಂ ಭಾವಾನ್ ಸ್ಫುಟಂ ವ್ಯಂಜಯನ್  
 ಯಸ್ತಂ ವೇದಶಿರೋಗುರೂತ್ತಮಮಹಂ ಸಂಚಿಂತಯಾಮ್ಯನ್ವಹಂ || 68 ||

ಆತ್ಮಾರಾಮಾ ಶತಾರೇರ್ಭಗವದನುಭವಾನಂದಲೀಲೈಕಲೋಲಾಃ  
 ತಾದೃಗ್ಭಾವಾಸ್ತದೀಯಾನನನಳಿನದಳಾನ್ನಿರ್ಗತಾಸ್ಸೂಕ್ತಯಶ್ಚ |  
 ತಾಸಾಂ ವ್ಯಾಖ್ಯಾ ಯದೀಯಾ ನಿಗಮಪರಿಮಳಾಭಿಖ್ಯಯಾಘ್ರಾಪಿತಾಭೂತ್  
 ತತ್ತಾದೃಕ್ಕೀಸುಧಾಬ್ಧಿಂ ನಿಗಮತತಿಶಿರೋದೇಶಿಕಂ ತಂ ಪ್ರಪದ್ಯೇ || 69 ||

ಚಕ್ರೇ ತಾತ್ಪರ್ಯರತ್ನಾವಳಿಮತಿಮಧುರಾಂ ಸ್ನಿಗ್ಧಗಂಭೀರಭಾವಾಂ  
 ಧಾರ್ಯಾಂ ಸದ್ಭಿಶ್ಚರಾರಾತ್ಯನುಭವಸುಮನೋಹಾರಿಸೂಕ್ತೇಶ್ಚ ಸಾರಂ |  
 ಸಂಗೃಹ್ಯ ಶ್ರೀಶಪೂಜಾಕ್ರಮಮವನಿಬುದ್ಧೈಃ ಪ್ರಾರ್ಥಿತೋ ನಿರ್ಮಮೇ ಯಃ  
 ಸಂಸೇವೇ ವಾದಿಸಿಂಹಂ ಕವಿಕುಲತಿಲಕಂ ವೇದಚೂಡಾಗುರುಂ ತಂ || 70 ||

ಕಾಂತೋದಂತಂ ಪವನತನಯಾತ್ ಸಂಶ್ರುತಂ ಸ್ವಪ್ರಿಯಾಯೈ  
 ಕಾಂತೋದಂತಂ ರಘುಪತಿರಥೋ ಹಂಸತಸ್ಸಂದಿದೇಶ |

ಇತ್ಯಾಶಂಸತ್ಸರಸವಚನೈಃ ಹಂಸಸಂದೇಶರತ್ನಂ

ವೇದಾಂತಾರ್ಯಃ ಕವಿಕುಲಗುರುಃ ಯೋ ವ್ಯಧಾತ್ತಂ ನಮಾಮಿ || 71 ||

ನೀವೀಂ ತಾಮತುಲಾಂ ಸುಭಾಷಿತವತೀಂ ರಮ್ಯಾಂ ಸದಾನಂದಿನೀಂ

ಸುಶ್ಲಿಷ್ಟಾಂ ಸರಸಾಂ ಪರಾರ್ಥಕಲಿತಾಂ ಯಶ್ಚಾಕರೋನ್ನಿರ್ಮಮಃ |  
ಸಂದೇಶಂ ಸರಹಸ್ಯಮಾದರಕೃತಂ ತತ್ಪಾರ್ಥಸಂದೇಶಿನೀಂ

ವ್ಯಾಖ್ಯಾಂ ಚಾಶ್ರಿತಮಾಧವಾತ್ಮಜಪರಿತ್ರಾಣಾಯ ತಂ ಭಾವಯೇ || 72 ||

ಪ್ರಬಂಧಾನಾಂ ಸಾರಂ ನಿಘಸನಿಯಮಂ ಚ ದ್ವಯಮನೋಃ

ಮನೋರ್ಮೂಲಸ್ಯಾಪಿ ದ್ರವಿಡವಚನೈಃ ಸಂಗ್ರಹಮಥ |

ಪ್ರಸಿದ್ಧಾಂತ್ಯಶ್ಲೋಕಪ್ರವಿಮಲಸದರ್ಥಸ್ಯ ಚ ಮುದಾ

ವ್ಯಧಾತ್ ಯಸ್ತಂ ವಂದೇ ದ್ರವಿಡನಿಗಮಾಸ್ವಾದರಸಿಕಂ || 73 ||

ಶ್ರೀಮದ್ದೇವಾಧಿನೇತುಸ್ಸದಯಿತಹೃದಯಸ್ಯಾರ್ಥಹರ್ತುಃ ಪ್ರಸಾದಾತ್

ಪುತ್ರಂ ಕಾರುಣ್ಯಪಾತ್ರಂ ಸಕಲಬುಧಮಣಿಸ್ತೃತಿಸೂತ್ರಂ ಪವಿತ್ರಂ |

ರೋಹಿಣ್ಯಾಂ ರಂಗಪುರ್ಯಾಂ ನಭಸಿ ಸಮುದಿತಂ ಜಾತಕರ್ಮಾದಿನಾ ಯಃ

ಸಂಸ್ಕರ್ವಾಣಸ್ತದಾಂತರ್ಮುಮದ ಅವಿರತಂ ಭಾವಯೇ

ದೇಶಿಕೇಂದ್ರಂ || 74 ||

ಪುತ್ರಃ ಪಿತ್ರಾ ವಿಧಾತ್ರಾ ವರದ ಇತಿ ಮುದಾವಾಪ ಯೇನಾಭಿಧೇಯಂ

ಕಾಲೇ ಚೈವೋಪನೀತ ಸ್ತದನು ಚ ಸಕಲಾಮ್ನಾಯಜಾತಂ ಚ ಲೇಭೇ |

ಯಸ್ಮಾಚ್ಛ್ರಾಣ್ಯಧೀತೋ ಯತಿಪತಿವರಸಿದ್ಧಾಂತಶಸ್ತಧ್ವಜೋಽಭೂತ್

ತಂ ವೇದಾಂತಾರ್ಯವರ್ಯಂ ಶರಣಮನುಕಲಂ ಯಾಮಿ ಸೂಕ್ತ್ಯಾ ಚ

ನೌಮಿ || 75 ||

ಗ್ರಂಥಾಲೋಕನದತ್ತದೃಷ್ಟಿರಥ ತದ್ವೀಡ್ಯಾಗತಂ ಲಕ್ಷ್ಮಣಂ

ನಾಜಾನಾತ್ ತದನು ಕೃಧಾ ತದನುಗಾಃ ಪಾದೌ ಚಕರ್ಷುರ್ಗುರೋಃ |

ಅಜ್ಞಾನಾತ್ ಕೃತಮಿತ್ಯುದೀರ್ಯ ವಿನಮನ್ ತಂ ಚ ಕ್ಷಮಾಂ ಪ್ರಾರ್ಥಯನ್

ಯದ್ದೇಶಾನಿರಗಾತ್ ಸದಾರತನಯೋ ಯಸ್ತಂ ಭಜೇ ದೇಶಿಕಂ || 76 ||

ಕಾವೇರೀತೀರಲೋಲಂ ವರದಮಭಿನಮನ್ ಸತ್ಯಕಲ್ಯಾಣಪುರ್ಯಾಂ  
 ಸಾರ್ಧಂ ಪುತ್ರೇಣ ದಾರೈಃ ವಿಶದಮುಪದಿಶನ್ನಾಶ್ರಿತೇಭ್ಯಸ್ಸದರ್ಥಾನ್ |  
 ತತ್ರೈವಾಸ್ತೇ ಸುಖೇನೇತ್ಯವಗತತದುದಾರಪ್ರವೃತ್ತಿಃ ಸದಾರಃ  
 ಆಯಾತೋ ಲಕ್ಷ್ಮಣಾರ್ಯಶೃರಣಮುಪಗತೋ ಯಂ ತಮಾರ್ಯಂ

ಪ್ರಪದ್ಯೇ || 77 ||

ಆಯಾತಂ ತಮುದೀಕ್ಷ್ಯ ದೇಶಿಕವರಃ ಪೃಷ್ಟ್ವಾ ಚ ತತ್ಕೌಶಲಂ  
 ದುರ್ವರ್ಣಾಪ್ತಿನಿದಾನಮಾಧಿಹರಣೋಪಾಯಂ ಚ ಬುಧ್ವಾ ತದಾ |  
 ಸ್ವೀಯಾಂಘ್ರ್ಯಂಬುಜವಾರ್ಯಧಾಪಯದಥೋ ತಂ ನೀರುಜಂ ಚಾಕರೋತ್  
 ಸಂತಾನಾಪ್ತಿವರಂ ದದೌ ಚ ಕೃಪಯಾ ಯಸ್ತಂ ಭಜಾಮ್ಯಾರ್ತಿಹಂ || 78 ||

ಶಿಷ್ಯಾಣಾಂ ದುರಿತಂ ತದೀಯಗುರುಮಪ್ಯಾಹಂತಿ ನಿರ್ದೋಷಿಣಂ  
 ಹೀತ್ಯಾದ್ಯಾರ್ಯವಚಃ ಕದಾಪಿ ವಿತಥಂ ನೈವೇತಿ ಚೋದ್ಧೋಷಯನ್ |  
 ಸಾಧುರ್ಲಕ್ಷ್ಮಣಸೂರಿರಪ್ಯನುಕಲಂ ಯತ್ಪಾದತೀರ್ಥಂ ಮುದಾ  
 ಪಾಯಂ ಪಾಯಮವಾಪ ಪುತ್ರಸುಫಲಂ ಯತ್ಸೇವಯಾ ತಂ ಭಜೇ || 79 ||

ಧ್ಯಾಯನ್ ರಂಗಮನು ಪ್ರಯಾಸ್ಯತಿ ಗುರೌ ಮ್ಲೇಚ್ಛೈರ್ಯದಾಸ್ಕಂದಿತಂ  
 ಶ್ರೀರಂಗಂ ನಗರಂ ಬುಧಾ ಶ್ಚ ಬಹವೋ ನಷ್ಟಾಶ್ಚ ಶಿಷ್ಯಾಸ್ವಯಂ |  
 ರಂಗತ್ರಾಣಪರಾಯಣಾಸ್ತದನುಗೋಪ್ಯಾರ್ಯಸ್ತದಾಪಾಲಯತ್  
 ಮಾ ಯಾಹೀತಿ ವಚಸ್ಸದರ್ಶನಕವೇಸ್ತಂ ದೇಶಿಕಂ ಸಂಸ್ತುವೇ || 80 ||

ಆದೌ ಯೇನ ಸುದರ್ಶನಾರ್ಯಕಲಿತಾ ಶ್ರೀಭಾಷ್ಯಸುವ್ಯಾಕ್ರಿಯಾ  
 ಪ್ರಖ್ಯಾತಾ ಶ್ರುತಕಾಶಿಕೇತ್ಯಭಿಧಯಾ ಕೃಚ್ಛೇಣ ಸಂರಕ್ಷಿತಾ |  
 ಸತ್ಪಾತ್ರೇಷು ನಿಯೋಜಿತಾ ಚ ತದನು ಬ್ರಹ್ಮೋಪದೇಶಃ ಕೃತಃ  
 ಯಾಭ್ಯಾಂ ಯೌ ಚ ಸುರಕ್ಷಿತೌ ಬುಧಸುತೌ ತಂ ಸಂಶ್ರಯೇ ದೇಶಿಕಂ || 81 ||

ಗತ್ವಾ ಯಾದವಕಾಶ್ಯಪೀಧರವರಂ ಕಲ್ಯಾಣತೀರ್ಥಂ ಗತಃ  
 ಕೃತ್ವಾ ಕೃತ್ಯಮುದಾರಧೀಃ ಯತಿಪತಿಂ ಸಂಸೇವ್ಯ ಯಸ್ತ್ವಾದರಾತ್ |



ಆರ್ತತ್ರಾಣಪರಾಯಣಂ ಸ್ವಶರಣಂ ನಾರಾಯಣಂ ಸಂಶ್ರಿತಃ  
ನತ್ವಾಸೇಚನಕಂ ರಮಾಸಹಚರಂ ಹೃಷ್ಟಸ್ತಮಾಭಾವಯೇ || 82 ||

ಪುತ್ರಾಯ ಸಂಯಮಿಮಣೀಕ್ಷಣಪಾತ್ರಿತಾಯ  
ತತ್ರೈವ ಯೋ ದ್ರವಿಡವೇದಶಿರೋಽರ್ಥಜಾತಂ |  
ಮಿತ್ರಾಯ ವಾದಿತಮಸೋ ವರದಾಯ ಸೂರಿಃ  
ಪ್ರೀತ್ಯಾದಿಶತ್ತಮಹಮನ್ವಹಮಾಶ್ರಯಾಮಿ || 83 ||

ಆಶಾಸ್ಯ ಮಂಗಲಮನರ್ಘಮುದಾರಗೀರ್ಭಿಃ  
ತತ್ಕ್ಷೇತ್ರಸಂಪದುಪಲಬ್ಧಿನಿಧಿಂ ಕುಮಾರಂ |  
ತನ್ಮಂಗಲಂ ಪುನರವಾಪ ತತೋ ನಿಸೃಷ್ಟಃ  
ಯಸ್ತಂ ಗುರುಂ ಪ್ರಣಿಪತಾಮಿ ಸದಾರಸೂನುಂ || 84 ||

ರಮ್ಯಾಮತ್ಯದ್ಭುತಾರ್ಥಾಂ ಪರಿಚಿತಸರಸಾಂ ರಂಗನಾಥಾವಿಹೃದ್ಯಾಂ  
ಜನ್ಮಾನಾವೃತ್ತಿಹೇತುಂ ದುರಿತವಿದಲಿನೀಂ ಸರ್ವಸೌಭಾಗ್ಯದಾತ್ರೀಂ |  
ಶತ್ರುನ್ಮಾದಾಪಹತ್ರೀಮಹಿಶಯನಹಿತಾಶಾಸನಾಭೀತಿಶಂಸಾಂ  
ಚಕ್ರೇ ಯೋ ವೇದಚೂಡಾಗುರುರುದಿತದಯಸ್ಸಂತತಂ ತಂ ಭಜಾಮಿ || 85 ||

ಶ್ರುತ್ವಾ ಗೋಪಣಭೂಮಿಪೋ ಯಮನಿಭಾನ್ ಜಿತ್ವಾ ತುರುಷ್ಕಾನ್ ಭುವಿ  
ಶ್ರೀರಂಗಾಧಿಪತಿಂ ಸ್ವಕೀಯವಿಷಯೇ ಸಂಸ್ಥಾಪ್ಯ ಭೂಯಃ ಕ್ರಮಾತ್ |  
ಪೂಜಾಂ ಕಾರಯತೀತಿ ಹರ್ಷವಚನಂ ರಂಗಂ ಪ್ರತಿ ಪ್ರಸ್ಥಿತಃ  
ಯೋ ದಾರೈಸ್ಸಹ ದಾರಕೇಣ ಚ ಗುರುಸ್ತಂ ಸಂಶ್ರಯೇಽಸ್ಮನ್ನಿಧಿಂ || 86 ||

ಪ್ರಣವಕೃತವಿಮಾನಂ ಭಕ್ತವರ್ಗಾನ್ ಪುನಾನಂ  
ನಿಖಿಲಶುಭನಿದಾನಂ ಮುಕ್ತುಪಾಯೈಕತಾನಂ |  
ಭುಜಗಮಧಿಶಯಾನಂ ವಾಂಛಿತಾರ್ಥಾನ್ ದದಾನಂ  
ವ್ಯನಮದಥ ಯುವಾನಂ ಯಸ್ಸಿಷೇವೇ ತಮೀಡೇ || 87 ||

ಪ್ರಣಮ್ಯ ರಂಗರಾಜಮಾತೃಗೇಹಮಾಪ್ಯ ಧೀಮತಾಂ  
 ಪ್ರವರ್ತಯನ್ಮುದಾ ಸ್ವಪಾದಭಕ್ತಿಯುಕ್ತಚೇತಸಾಂ |  
 ತ್ರಯೀಶಿರೋಯುಗಂ ಸದಾ ಸದಾರದಾರಕಸ್ಸುತಃ  
 ಬಭೌ ಚ ಯೋ ಗುರುರ್ಮಹಾನ್ ತಮಾಶ್ರಯೇಽರ್ಥಿಕಲ್ಪಕಂ || 88 ||

ಭಾಷಾಗೀತಿತದಂಚಿತಾರ್ಚನವಿಧೀನ್ ಕೇಚಿನ್ನ್ಯಷೇಧಂಸ್ತದಾ  
 ತಾನ್ ಸರ್ವಾನಜಯನ್ಮೃಪಸ್ಯ ಪುರತಸ್ಸಂಸ್ಥಾಪಯನ್ ಸತ್ಪಥಂ |  
 ದೇವಸ್ಯಾಧ್ಯಯನೋತ್ಸವಾನ್ ಪ್ರತಿಹತಾನಾಕಲ್ಪಮವ್ಯಾಹತಂ  
 ಯಶ್ಚಾಕಾರಯದಾಶ್ರಯಾಮಿ ಸತತಂ ತಂ ವೇದಚೂಡಾಗುರುಂ || 89 ||

ಕಾಂಚ್ಯಾಂ ಕಶ್ಚಿದದೂಷಯನ್ಮತಮಥೋ ರಾಮಾನುಜೀಯಂ ಯದಾ  
 ವಾದೇ ತಂ ವಿಜಿಗಾಯ ಯೋ ಮುನಿವರಃ ಶ್ರೀಬ್ರಹ್ಮತಂತ್ರೋತ್ತಮಃ |  
 ತಾದೃಕ್ಲಿಷ್ಯಂ ಉಪಾಶ್ರಿತಾಮರತರುಂ ಸೌಭಾಗ್ಯರತ್ನಾಕರಂ  
 ವೇದಾಂತಾರ್ಯಗುರುಂ ಭಜಾಮ್ಯನುದಿನಂ ತತ್ಪಾದಪದ್ಮೇ ರಮೇ || 90 ||

ಸಾರಂ ಕೃತ್ವಾ ರಹಸ್ಯತ್ರಯಪರಿಕಲಿತಂ ಸರ್ವಲೋಕೋತ್ಪುನಾನಂ  
 ತತ್ಪೋದನ್ವತ್ಪ್ರಭೂತಂ ಪ್ರವಿಮಲಸುಮನಸ್ಸಾರಮಾತ್ಮೀಯಸಾರಂ |  
 ಶ್ರೀಮಾನ್ಯೋಽಧಾಪಯನ್ನೋ ಭವವಿಷಯಜುಷಃ ಸಂಶ್ರಿತತ್ರಾಣಹೇತೋಃ  
 ವಂದೇ ತಂ ವೇದಚೂಡಾಗುರುಮನವರತಂ ತತ್ಕೃಪಾಲಬ್ಧವರ್ಣಃ || 91 ||

ತತ್ಪಾರ್ಥೇ ವಿಶದೀಕೃತೇಽಪಿ ಚ ಮತಿಭ್ರಾಂತ್ಯಾನ್ಯಥಾ ಮಾನವಾಃ  
 ಸಂದಿಗ್ಧಾ ಇತಿ ಯೋ ದಯಾರ್ಥಹೃದಯಃ ಶಂಕಾನಿವೃತ್ಯೈ ಸತಾಂ |  
 ಶಂಕಾನಾಂ ಪರಿಹಾರಮಾಶ್ರಿತಪರಿತ್ರಾಣಪ್ರವೀಣೋ ಗುರುಃ  
 ವ್ಯಾತೇನೇ ಕವಿವಾದಿಪಂಚವದನಸ್ತಂ ವಂದಿಷೀಯಾನ್ವಹಂ || 92 ||

ಶಿಲ್ಪೀ ಪೀಠೇ ಸ್ವಕೃಪ್ತೇ ಚತುರಮತಿರಪಿ ಶ್ಲೇಷ್ಠುಮಾರ್ಯಸ್ಯ ಮೂರ್ತಿಂ  
 ಆರೇಭೇ ತಕ್ಷಿತುಂ ಯತ್ತದಭವದತುಲಂ ಲೋಹಿತಂ ತತ್ಕಪೋಲೇ |  
 ಸ್ವೀಯಂ ವೈದುಷ್ಯಮುರ್ವ್ಯಾಂ ಪ್ರಹತಮಿತಿ ವದನ್ ಸರ್ವವಿಜ್ಞಂ ವವಂದೇ

ಶಾಸ್ತ್ರಂ ಶಿಲ್ಪಾರ್ಥಸಾರಂ ವ್ಯತನುತ ಗುರುರಾಟ್ ಯಸ್ತದಾಭಾವಯೇ

ತಂ || 93 ||

ಶ್ರೀವೇಂಕಟೇಶವದನಾಂಬುಜನಿರ್ಗತಾಸ್ತಾಃ

ಕೋ ವಾ ಕೃತೀರ್ಗಣಯಿತುಂ ಪ್ರಭವೇತ್ ವಿಪಶ್ಚಿತ್ |

ತತ್ರಾಲಭೇಕಕೃತಿರೇವ ಪುಮರ್ಥಲಭ್ಯೈಃ

ತಾದೃಗ್ಗುರೂತ್ತಮಮಯೇಽಹಮನನ್ಯಭಕ್ತ್ಯಾ || 94 ||

ಹರಿದಿನತಿಲಕಾಖ್ಯಂ ಶ್ಲೋಕರೂಪಂ ನಿಬಂಧಂ

ಹರಿದಿನಕರಣೀಯಂ ನಿತ್ಯಕೃತ್ಯಂ ಪ್ರವಕ್ತುಂ |

ವ್ಯರಚಯದನಘಂ ಯೋ ಧರ್ಮಶಾಸ್ತ್ರಾನುರೋಧಂ

ಹರಿಪದಪರಿಚಾರಾರ್ಥಮಾಸೇವಯೇ ತಂ || 95 ||

ಬ್ರಹ್ಮಸೂತ್ರನಿರ್ಮಿತಿಪ್ರತಿಷ್ಠಿತಿಪ್ರಬೋಧಿಕಾಂ

ಬ್ರಹ್ಮಸೂತ್ರಪೂರ್ವಕಪ್ರತಿಷ್ಠಿತಿಂ ವ್ಯಧಾತ್ ಕೃತಿಂ |

ಬ್ರಹ್ಮತಂತ್ರವಿತ್ ಸ್ವತಂತ್ರ ಏವ ಸರ್ವತಂತ್ರಯುಕ್

ಬ್ರಹ್ಮತಂತ್ರ ಸಂಯಮೀಂದ್ರದೇಶಿಕಂ ತಮಾಶ್ರಯೇ || 96 ||

ವೈಶ್ವದೇವಕಾರಿಕಾಕೃತಿಂ ಕೃತಿಂ ಲಿಲೇಖ ಯೋ

ವೈಶ್ವದೇವಕರ್ಮತತ್ಪ್ರಯೋಗರೀತಿದರ್ಶಿನೀಂ |

ದಿವ್ಯದೇಶಮಂಗಲಪ್ರಕೀರ್ತನಾಯ ನಿರ್ಮಿತಾಂ

ದಿವ್ಯಸೂಕ್ತಿಮಾಹ ತಂ ಗುರೂತ್ತಮಂ ಭಜೇ ಸದಾ || 97 ||

ಪ್ರೀತ್ಯಾ ರಂಗಾಧಿನೇತುಃ ಪ್ರಸದನಮಹಿತಃ ಪುಸ್ತಕಂ ಜ್ಞಾನಮುದ್ರಾಂ

ಲೇಭೇ ಯಶ್ಚಿಹ್ನುಭೂತಂ ಕರಕಮಲಯುಗೇ ಸರ್ವತಂತ್ರಸ್ವತಂತ್ರಃ |

ವೇದಾಂತಾಚಾರ್ಯವರ್ಯಂ ಶಮದಮಕರುಣಾಂಭೋನಿಧಿಂ ಜ್ಞಾನರಾಶಿಂ

ವಂದೇ ತಂ ವಾದಿಪಂಚಾನನಮಖಿಲಗುರುಂ ಭಕ್ತಮಂದಾರಮೀಡ್ಯಂ || 98 ||

ಆಮ್ನಾಯಮೌಳಿಗುರುವರ್ಯ ! ಕೃಪಾಂಬುರಾಶೇ !  
 ಘಂಟಾವತಾರ ! ವಿನಯೋಜ್ವಲ ! ವಾದಿಸಿಂಹ ! |  
 ಸರ್ವಜ್ಞ ! ಸಂಶ್ರಿತಜನಪ್ರಿಯ ! ಸರ್ವಮಾನ್ಯ !  
 ಶ್ರೀವೇಂಕಟೇಶ ! ಕವಿಪುಂಗವ ! ಸಂಶ್ರಯೇ ತ್ವಾಂ || 99 ||

ರಸಯತಿ ರಸನಾ ಮೇ ಸ್ವಾದು ನಾಮಾಮೃತಂ ತೇ  
 ಸ್ಮರತಿ ಚ ಹೃದಯಂ ಮೇ ತ್ವತ್ಕೃತೋದಾರಸಾಹ್ಯಂ |  
 ಪ್ರಣಮತಿ ಮಮ ಮೂರ್ಧಾ ತ್ವತ್ಪದಾಂಭೋಜಯುಗ್ಮಂ  
 ಪರಿಣತಮಿಹ ಮೇ ತತ್ ಭಾಗಧೇಯಂ ಸುಧೇಯಂ || 100 ||

ಜಯತಿ ಜಗತಿ ವೇದಾಂತಾರ್ಯವರ್ಯಸ್ಸುಧೀಂದ್ರಃ  
 ಜಯತಿ ಸಕಲಸೇವ್ಯಾ ತತ್ಕೃತೋದಾರವಾಣೀ |  
 ಜಯತಿ ಚ ವಸುಧೇಯಂ ತತ್ಪದನ್ಯಾಸಧನ್ಯಾ  
 ಜಯತಿ ಸುಜನಗೋಷ್ಠೀ ತದ್ಗುಣಾನುದ್ಗುಣಂತೀ || 101 ||

ಸವಿತೃನಿಭಶರೀರೇ ಶ್ರೀಶಘಂಟಾವತಾರೇ  
 ಶ್ರುತಿಸರಣಿವಿಹಾರೇ ವಾದಿಭಂಗಾತಿಥೀರೇ |  
 ಸ್ತುತಿವಚನವಿದೂರೇನಂತಸೂರೇಃ ಕುಮಾರೇ  
 ಸಹಕೃತಸುತದಾರೇ ಭಾವನಾ ಮೇಽಸ್ತು ಧೀರೇ || 102 ||

ಪ್ರಾಚೀನಾಚಾರ್ಯವಾಚಾಂ ಸಮುಚಿತಪಥಸಂಚಾರಲಬ್ಧ್ಯಾ ಯಥಾರ್ಥಾನ್  
 ಬೋದ್ಧಂ ಶಕ್ತೋ ಧರಿತ್ಯಾಂ ಅಕೃತಕವಚನೋತ್ತಂಸಸೂರೇರ್ನ ಚಾನ್ಯಃ |  
 ಅಸ್ತೀತ್ಯಾಲೋಚ್ಯ ಸಮ್ಯಕ್ ಸುದೃಢಮಹಮುದಾರಾಶ್ರಯಂ ತಂ ಪ್ರಪದ್ಯ  
 ಸ್ಮಾರಂ ಸ್ಮಾರಂ ತದಂಘ್ರಿದ್ವಯಮನವರತಂ ನೌಮ್ಯಹಂ ತತ್ಕೃಪಾಂ  
 ತಾಂ || 103 ||

ಅಬದ್ಧೋಽಪಿ ಬದ್ಧಃ ಸುಬದ್ಧೋಽಪಿ ಬದ್ಧಃ  
 ಮದೀಯಃ ಪ್ರಬಂಧಃ ಸದಾ ಸನ್ನಿಬದ್ಧಃ |

ಪ್ರಬುದ್ಧೋಽತ್ರ ಯಶ್ಚ ತ್ರಯೀಶೇಖರಾರ್ಯ -  
ಪ್ರಮೋದಾವಹಾಂಘ್ರ್ಯಬ್ಜಬದ್ಧಸ್ಸಮಿಂಧೇ || 104 ||

ಅನಂತಸೂರಿಸೂ ನುರತ್ಯುದಾರಧೀಸ್ಸದಾಶ್ರಯಾತ್  
ನಿರಂತರಂ ಹರಿಂ ಭಜನ್ನವಾಪ ವಿಶ್ವವೈಭವಂ |  
ತದಾಶ್ರಯಾತ್ ಸದಾಶ್ರಯಸ್ತದೀಯವೈಭವಂ ಜಗೌ  
ಸ ಗೋಪಬಾಲಕಃ ಕೃತಿಂ ಸಮರ್ಪಯಚ್ಚ ತತ್ಪದೇ || 105 ||

ಸಮಾಸು ಸರ್ವಾಸು ಸತೀಷು ಭಾಗ್ಯಾತ್  
ಸಮಾನ್ವಭೂತ್ ಯದ್ವಿಭವೋಽತಿವೈಭವಂ |  
ತತೋಽತಿಶೇತೇಽದ್ಯ ಚ ಕೀಲಕೋಽಯಂ  
ಯತ್ಸಪ್ತಶತ್ಯತ್ಸವೈಭವೋತ್ಕಃ || 106 ||

ಶ್ರೀಮದ್ವೇದಾಂತಸೂರಿಃ ಕವಿಕಥಕಘಟಾಕೇಸರೀ ವೇಂಕಟೇಶಃ  
ಸರ್ವೈಸ್ಸರ್ವತ್ರ ಪೂಜ್ಯೋ ನಿಖಿಲಶುಭಗುಣಸ್ಸರ್ವತಂತ್ರ ಸ್ವತಂತ್ರಃ |  
ಆತ್ಮೀಯಂ ಚ ಪ್ರಭಾವಂ ಸಕಲಬುಧಮುದೇಽಚೀಕರತ್ ಸುಪ್ರಸನ್ನಃ  
ಶ್ರೀಮದ್ವೇದಾಂತರಾಮಾನುಜಗುರುಕರುಣಾಶಾಲಿಗೋಪಾಲವಾಚಾ || 107 ||

ಕೌಂಡಿನ್ಯವಂಶತಿಲಕಸ್ಯ ನೃಸಿಂಹಸೂರೇಃ  
ನಪ್ತಾ ಬುಧಪ್ರವರರಂಗಧುರೀಣಪೌತ್ರಃ |  
ಶ್ರೀಕೃಷ್ಣಸೂರಿತನಯೋ ವಿದುಷಾಂ ವಿಧೇಯಃ  
ಗೋಪಾಲಸೂರಿರನುವತ್ ಗುರುರಾಪ್ತಭಾವಂ || 108 ||

|| ಇತಿ ಶ್ರೀಮನ್ನಿಗಮಾಂತಮಹಾದೇಶಿಕವೈಭವಶತಕಂ ಸಮಾಪ್ತಂ ||